

ВЕСТИ ОД СВЕТОТ

ЗА МЛАДИ И ВОЗРАСНИ

2022 • ТРЕТО ТРИМЕСЕЧЈЕ • ЈУЖНОАМЕРИКАНСКА ДИВИЗИЈА



Содржина

На насловната страница: Габриела Изабел Аларкон Авила (29) сакала да стане позната пејачка во Боливија. Но, сега нејзините желби се сменети. Таа сака да пее само за Бога (стр. 8).

БОЛИВИЈА

1. Христос ја смирува брачната двојка / 2 јули
2. Чудо среде пандемија / 9 јули
3. Песна во моето срце / 16 јули **И**
4. Бог управува со сè / 23 јули **И**

БРАЗИЛ

5. Прекрасна карпа / 30 јули
6. Молитви за новата црква / 6 август
7. Ултиматум за саботата / 13 август
8. Црква под дрвото манго / 20 август



9. Од критика до учеништво / 27 август **И**
10. Костим за капење во црква / 3 септември
11. Во потрага по вистината / 10 септември
12. Потпирање исклучиво на Бога / 17 септември
13. Програма на 13-та сабота: Да се прославува Господарот на саботата / 24 септември **И**

И = Искуства кои се посебно интересни за ишинејмериите



Seventh-day
adventist Church

© 2022 General Conference of
Seventh-day Adventists • All rights reserved
12501 Old Columbia Pike,
Silver Spring, MD 20904-6601
1-800-648-5824 • AdventistMission.org

Драги водачи на саботната школа,

Ова тримесечје ќе се посветиме на Јужноамериканската дивизија во која се наоѓаат: Аргентина, Боливија, Бразил, Чиле, Еквадор, Фокландските острови, Парагвај, Перу и Уругвај.

Во оваа дивизија живеат речиси 350 милиони луѓе со повеќе од 2,5 милиони верници на Христијанската адвентистичка црква. Тоа претставува 1 адвентист на секои 136 луѓе.

Ова тримесечје осум проекти на 13-та сабота ќе бидат спроведени во државите на оваа дивизија (Боливија и Бразил).

Ако сакате својата саботна школа да ја направите поинтересна, можете да го преземете Мисионското списание во PDF верзија од линкот: bit.ly/adultmission или да читате на Фејсбук. Посетете ја и нашата фејсбук-страница: [Facebook.com/missionquartelles](https://www.facebook.com/missionquartelles).

Вашата поддршка на мисионството е многу важна за единството на црквата.

Ви благодариме што помагате членовите на вашата саботно-школска класа да се запознаат со своите духовни браќа и сестри ши-

рум светот и што ги охрабрувате да учествуваат во мисионството на црквата преку своите дарувања.

Од срце ви посакувам изобилни Божји благослови!




*Ендрју Мекчинни
Уредник на списанието*

МОЖНОСТИ

Даровиџе на 13. саботна од ова тримесечје ќе бидат угодни за изградба на нови цркви во:

- Кочабамби, Боливија
- Ел Алту, Боливија;
- Ла Паз, Боливија
- Тринидад, Боливија
- Сантос, Бразил
- Маваи, Бразил
- Бродовски, Бразил
- Рибейра Прета, Бразил



Христос ја смирува брачната двојка

БОЛИВИЈА | 2 јули 2022

Анабел

Во недела Анабел со плачење побегнала од својот дом и избежумено талкала по улиците на Кочабамба.

Нејзиниот брак се распаѓал во домот во кој немало мир. Постојаните кавги со сопругот влијаеле на нивните две ќерки. Ваквата состојба не можела повеќе да ја поднесе. Разводот изгледал единствено решение и излез од проблемите.

Додека бесцелно талкала по улиците, одеднаш се сетила дека чула оти адвентистичката црква организира програма за духовно исцелување. Нејзиното семејство припаѓало на друга христијанска деноминација, меѓутоа во тој момент одлучила да побара помош во локалната адвентистичка црква.

Кога дошла во црква, пасторот внимателно ја сослушал Анабел, додека во очај и со солзи во очите зборувала за своето разочарување во бракот, притоа опишувајќи ги многубројните проблеми во домот. Кога завршила со изнесување на својата животна приказна, пасторот ѝ пону-

дил да се помоли за неа и за нејзиното семејство.

Само Исус може да го спаси вашиот брак, ја потсетил.

По молитвата, ветил дека ќе дојде и ќе ги посети во нивниот дом.

Следниот ден чукнал на нивната врата и им понудил помош за семејно советување. Сопругот на Анабел се согласил со понудата и ги повикал и ќerkите да им се придружат. Својата прва средба на советување за семејството ја започнале со молитва.

„Драги Боже“, се молела Анабел, „те молам донеси промени во нашиот дом“.

Пасторот ги посветувал во семејството да ја отворат Библијата и заедно да ја проучуваат.

Анабел пролеала многу солзи во текот на овој состанок. Се чувствувала беспомошно. Знаела дека треба во целост да се предаде во Божји раце, меѓутоа, додека го слушала својот сопруг, многу гроби зборови ѝ доаѓале на ум. Ѓ се

чинело како да не може да се смири.

Неколку дена подоцна, пасторот повторно дошол да ја проучува Библијата заедно со нив и да им подели добри совети за зајакнување на семејното единство. Се молел заедно со нив, ја охрабрувал Анабел и нејзиниот сопруг да го остават минатото зад нив и да тргнат напред. Ги посветувал да бидат трпеливи и толерантни.

„Драги Боже“, се молела Анабел, „Те молам, внеси промени во нашиот дом“.

Кога завршил состанокот, една од ќерките изјавила дека сака да му го предаде своето срце на Исуса со библско крштевање. Пасторот го повикал семејството на саботното богослужение. Целото семејство дошло на богослужение, а ќерката се придружила на клубот на младите црковни извидници. По извесно време била крстена.

Тогаш дошла пандемијата на ковид-19 и властите спровеле задолжителен карантин во траење од три месеци. Кога карантинот бил укинат, на црквите не им било дозволено да работат, така што богослуженијата се организирале преку интернет.

Во врска со искуството

- Кочабамба се наоѓа во долина, во подножјето на планината Тунара и има умерена клима која овозможува одгледување на разновиден зеленчук и овошје.
- Преземете ги сликите од Фејсбук: bit.ly/fb-mq.
- Преземете ги мисионските постови и брзи факти од Јужноамериканската дивизија: bit.ly/sad-2022.
- Мисионската историја ги изнесува ставовите на Христијанската адвентистичка црква. Проектот „Јас ќе одам“ зборува за целите на духовното растење. Целта број 2 зборува за јакнење и диверзификација на мисијата на адвентистичката црква во големите градови, како и јакнење на работите кои влијаат на духовното растење. Целта број 5 зборува за поучувањето на поединците и семејствата со помош на духовни материјали. Оваа цел зборува за зголемување на бројот на верници на црквата кои редовно се молат, ја проучуваат Библијата користејќи ги саботношколските материјали и списите на Елена Вајт. Мисионската цел број 4 зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на [IWillGo2020.org](https://www.IWillGo2020.org).

Мисионски информации

- Првите мисионери во Боливија биле Едуардо и Флора Томан, кои дошле во оваа држава во 1907 г. Делеле литература што ја купиле од Хуан Пареира, некогашен презвитеријански колпортер кој бил исклучен од својата црква во 1897 година. Една седмица пред да ја напуштат Боливија и да заминат во Чиле во 1909 година, Фердинанд и Ана Стал дошле и почнале со здравствено мисионска работа во Ла Паз. Подоцна мисионирале и меѓу домородците.
- Боливија била последна држава во Јужноамериканската дивизија каде што започнало адвентистичкото дејствување.

Среде пандемијата Господ ги слушнал молитвите на Анабел и нешто се случило во нејзиниот дом.

Нејзиниот сопруг заедно со целото семејство комплетно се променил. Христос навистина го благословил нивниот дом. Единаесет месеци откако побегнала од својот дом и безнадежно талкала по улиците низ градот, Анабел, нејзини-


от сопруг и нивните две ќерки се крстиле во адвентистичката црква.

Бог во целост ги поправил односите во домот. Денес, таа го слави и фали Бога за Неговата љубов и милост.

Ова семејство сака да ги охрабрува другите семејства во целост да се предадат на Бога во молитва.

„Нему ништо не му е невозможно“, изјавува таа. „Ставете го Бога на прво место во вашиот живот и вршете ја Неговата волја. Тој е верен и подготвен да им даде засолниште на сите семејства што го бараат.“

Дел од даровите на 13-та сабота на ова тримесечје ќе биде употребен за изградба на нова црковна зграда во родниот град на Анабел, Кочабамба.

Ви благодарам што планирате великодушно да ги приложите вашите средства на 24 септември, кои ќе помогнат уште многу семејства да пронајдат духовно исцелување и да ги вратат љубовта и мирот во своите бракови. 

By Andrew McChesney

Чудо среде пандемија

БОЛИВИЈА | 9 јули 2022

Гиљермо



Боливија минувала низ карантин за време на пандемијата Ковид 19.

Сите цркви биле заклучени, богослуженијата и другите активности биле забранети поради стравот од ширење на вирусот.

Мали групи верници почнале да се собираат во домовите на некои од нив во вториот по големина град во Боливија, Ел Алто.

Гиљермо искрено се молел Бог да му покаже на кој начин можат луѓето да Му служат среде пандемија. Додека се молел, една идеја му дошла на ум. Зошто богослужението да не го одржуваме во природа надвор од градот?

Со многу молитви и помош од другите верници на црквата, било одлучено богослужението да се одржи на едно од многубројните ридови околу градот. Групата го избрала брдото кое народот Ајмар го нарекува „Вања Кута“, што во превод значи „Суво езеро“.

На првото собирање на црквата во сабота се појавиле осум верници.

Луѓето не се обесхрабриле што биле во мал број, продолжувајќи да

се собираат секоја наредна сабота.

Додека се молеле и го прославувале Бога, луѓето почнале да доаѓаат во сè поголем број. По три месеци, групата пораснала на стотина луѓе меѓу кои имало адвентисти, евангелисти и верници на другите верски христијански деноминации.

Студениот дожд и загриженоста не ги обесхрабриле овие верни мажи и жени, млади и деца да пешачат околу 2 километри до врвот на ридот каде што се одржувало богослужението.

Една мисла претежнала во нивните мисли. Истрајно да продолжиме да се качуваме бидејќи Бог е со нас.

Имале доверба во Бога, се моделе, се надевале и постеле. Молејќи се на колена и пеејќи на врвот на ридот, го прославувале Бога со голема радост.

Овие собирања во сабота биле прекрасен благослов. Многу луѓе го барале Господа, и покрај тоа што се соочувале со голема невработеност и болести. На ридот се качувале со очи полни со солзи, но и со вера дека Бог ги води работите и дека може да направи големи чуда

Во врска со искуството

- Преземете и сликите од Фејсбук: bit.ly/fb-mq
- Преземете ги мисионските постови и брзи факти од Јужноамериканската дивизија.: bit.ly/sad-2022.
- Мисионската историја ги изнесува ставовите на Христијанската адвентистичка црква. Проектот „Јас ќе одам“ зборува за целите на духовното растење. Целта број 1 зборува за оживување на концептот на мисијата на црквата во целиот свет за пожртвуваност за мисијата како начин на живот, кој не ги вклучува само пасторите, туку и верниците на црквата, младите и старите, во радосно сведочење за Христа и создавање нови ученици. Целта број 5 зборува за поучувањето на поединците и семејствата со помош на духовни материјали. Оваа цел зборува за зголемување на бројот на верници на црквата кои редовно се молат, ја проучуваат Библијата користејќи ги саботношколските материјали и списите на Елена Вајт. Мисионската цел број 4 зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на IWillGo2020.org.

Брзи факти

- Боливија има најголема солена рамнина на светот Salar De Ujuni која зазема простор од 10.582 км² и се наоѓа на 3656 метри надморска височина. Оваа солена рамнина е 100 пати поголема од познатата Boneyil Salt Flats во Јута (САД). Оваа боливиска рамнина содржи 50-70 % од светските резерви на литиум.
- Национални животни во Боливија се ламата и кондорот.
- Официјален јазик во Боливија е шпанскиот, иако постојат околу 36 староседелски народи кои се служат со јазиците Ајмар, Гуарана и Кечуа.



photo: BigStock.com

Поглед на висорамниниите во Боливија.

во нивните животи. Се храбреле едни со други со стихови од Библијата: „А мојот Бог ќе ја исполни славно секоја ваша потреба, според Своето богатство – во Христа Исуса“ (Филипјаните 4,19).

Додека светот се смирил по пандемијата, проповедањето на вечното евангелие не запрело. Како резултат на чудото од ридот, за време на пандемијата, тринаесет луѓе му го предале својот живот на Бога и се крстиле. Денес оваа верна група луѓе од ридот станала заедница со повеќе од 50 верници, која во сабота се собира во една изнајмена сала.


И покрај пандемијата, евангелието се ширело во

вториот град по големина во Боливија, Ел Алто. Меѓутоа, постојат делови од градот во кои нема адвентистичка црква.

Даровите од 13-та сабота на ова тримесечје ќе бидат употребени за изградба на црква во еден од овие делови на градот.

Ви благодарам што планирате великодушно да ги приложите даровите на 13-та сабота на 24 септември, со кои ќе ја поддржите изградбата на оваа и уште три други цркви во Боливија. 🌍

By Andrew McChesney



Песна во моето срце

БОЛИВИЈА | 16 јули 2022

Габриела

Некои познати пејачи станале обземени со музиката во својата младост, но ова не бил случај со Габриела. Таа пораснала во Ла Паз во Боливија, со желба да секогаш биде крај Исуса.

Уште од раѓање мајка ѝ ѝ зборувала за Исусовата љубов.

Пораснала со сознанието дека треба да се држат Десетте Божји заповеди, но и четвртата заповед, која се однесува на саботата како седми ден за одмор, преку која се одразува Неговиот карактер на љубовта. Го знаела значењето на десетоците и даровите.

Кога имала девет години му го предала својот живот на Исуса со библиско крштевање.

Меѓутоа, како минувале годините, почнала да ги запознава сластите на овој свет. Вратата за тие задоволства била музиката.

Габриела сакала да пее за да се забавува за време на школските распусти. Во тоа време, била повикана да се придружи на една музичка група. Таа со задоволство прифатила, сметајќи дека на тој начин може да почне музичка кариера и да стане славна.

На 19 години, била уверена дека пеењето е нејзиниот живот.

Додека студирала на универзитетот, пеела во неколку музички групи. Одвреме-навреме си го поставувала прашањето дали ја донела вистинската одлука, да не напра-

вила можеби грешка, особено при првата страшна сообраќајна несреќа во која била единствената повредена личност.

Ги завршила студиите и дипломирала од факултетот за психологија.

Потоа со неколку свои пријателски основала нова музичка група со која доживеала моментален успех. Групата учествувала на многу настани а Габриела уживала да оди на забави и да ги троши парите на скапоцени предмети.

Сакала да пее и да троши пари. Меѓутоа, кога не пеела и не трошела пари од внатре се чувствувала празно. Ё се чинело дека животот нема некое посебно значење, нема некоја смисла.

Таа не престанала во целост да оди во адвентистичката црква. Во сабота наутро била христијанка, а по богослужението се враќала на својот секојдневен живот.

Едно саботно утро слушала некои посебни црковни песни и во неа повторно се родила желба да пее во слава на Бога.

„Би сакала да пеам во црква“, си помислила. Мајка ми би била многу горда на мене, како ќерка, кога повторно би пеела во црквата.

Набрзо почнала редовно да доаѓа во црква, не само на утринските богослуженија туку и на попладневните програми.

Почнала да ги слуша адвентис-

тичките пејачи. Сфатила дека сака да ја остави световната музика, меѓутоа се борела со желбата да биде славна.

Се молела Бог да ѝ помогне.

Потоа пандемијата Ковид 19 направила сè да се затвори. Габриела не можела да настапува. Наместо очај, таа почувствувала огромно олеснување. Сега било вистинското време да ги прекине своите врски со суетниот и безначајниот дел на животот.

Се спријателила со пасторот на црквата, кој ја повикал на библски проучувања. Таа радосно прифатила.

Кога завршила со серијата проучувања, одлучила одново да го посвети своето срце на Бога со повторно крштевање.

Чувствувала дека Бог ѝ дава нова можност да живее за Него. По извесно време била крстена. При нурнувањето во водата изјавила дека сите нејзини таленти, сè што има, сè му припаѓа на Бога.

„Ти Го предавам мојот живот, секој талент и секој мој дар во Твоја служба“, му се обратила на Бога.

По крштевањето ја заменила музичката сцена со апликацијата Зум, каде што можела да пее во слава и чест на Бога.

Врз основа на предлогот на црковните водачи, почнала да води психолошки семинари и библски проучувања преку интернет. Преку

влијанието на нејзините видеоклипови четири луѓе се крстиле за време на пандемијата.

Габриела има посебна порака за младите луѓе, кои како неа се привлечени од светот и скршнуваат од патот кој води кон Исуса.

„Немојте да го губите своето драгоцено време во светот бидејќи секој од вас има свои таленти и дарови. Потребно е да ги откриете и да ги употребувате за слава на Бога“, вели Габриела.

Дел од даровите на 13-та сабота ова тримесечје ќе се употребат за изградба на црква во Ла Паз во Боливија.

Ви благодарам што планирате да ги издвоите и великодушно да ги приложите вашите дарови на 24. септември 2022. 🌐

By Andrew McChesney

Во врска со искуството

➤ Замолете некоја девојка да ја изнесе оваа сторија како лично искуство.

➤ Преземете ги сликите од Фејсбук: bit.ly/sad-2022.

Преземете ги мисионските постови и брзи факти од Јужноамериканската дивизија: bit.ly/sad-2022.

➤ Мисионската сторија ги изнесува ставовите на Христијанската адвентистичка црква. Проектот „Јас ќе одам“ зборува за целите на духовното растење. Целта број 1 зборува за јакнење и диверзификација на мисијата на адвентистичката црква во големите градови, како и јакнење на работите кои влијаат на духовното растење. Целта број 5 зборува за поучувањето на поединците и семејствата со помош на духовни материјали. Оваа цел зборува за зголемување на бројот на верници на црквата кои редовно се молат, ја проучуваат Библијата користејќи ги саботношколските материјали и списите на Елена Вајт. Мисионската цел број 4 зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на IWillGo2020.org.

Брзи факти

➤ Боливија и Перу го делат езерото Титикака, кое се наоѓа на највисока надморска височина од 3810 метри и има површина од 8.300 километри квадратни.

➤ Омажените жени од племето Ајмар можете да ги препознаете по начинот на кој го носат својот шешир. Кога шеширот се носи од страна тоа е знак дека жената не е мажена, а кога се носи на средина тоа е знак дека е мажена.



Врховниот суд на Боливија



Бог управува со сè

БОЛИВИЈА | 23 јули 2022

Курт

Карол дошла кај нејзиниот пријател Курт со еден голем проблем. Некој се обидел да ја преземе сопственоста над нејзината куќа во Тринадад, во Боливија. И била потребна негова помош.

Проблемот настанал кога Карол се преселила од Боливија во Бразил со цел да го продолжи студирањето за дипломските студии по анестезиологија. Карол и Курт заедно работеле на универзитетот, а таа и нејзиниот сопруг управувале со клиниката во Тринадад.

Кога заедно со сопругот се преселиле во Бразил, му ја оставиле својата куќа и земја на некој свој пријател во кого имале доверба. Локацијата на земјиштето и куќата била многу добра, во непосредна близина на центарот на градот. Пријателот се вселил во куќата и набрзо покажал интерес да ја откупи заедно со околното земјиште.

Меѓутоа, кога Карол дошла во посета неколку години подоцна, на свое изненадување, дознала дека нејзиниот пријател покренал правна процедура за добивање на куќата и земјиштето без никаков надомест.

Тој ја користел правната можност за добивање на куќата и земјиштето врз основа на повеќегодишен престој во нив без голема заинтересираност на вистинските сопственици. Овој процес овозможувал стекнување на сопственост над имотот врз основа на престојување и плаќање на данокот кон државата во непрекинат период од неколку години.

Карол започнала судска постапка и парницата траела повеќе години. Во текот на петтата година од судската постапка таа дипломирала на своите постдипломски студии и добила убава работа во Бразил. Заедно со сопругот купила куќа во Бразил и почнале да живеат во неа. Немале пари да го продолжат судскиот спор во Боливија, така што Карол му се обратила на својот стар пријател Курт дека сака тој имот да го подари на црквата.

Потоа му раскажала дека во еден момент сакала на имотот да изгради здравствена клиника, но сега сакала адвентистичката црква да се наоѓа на тоа земјиште. „Сакам на ова земјиште да се изгради клиника која ќе ја лекува душата“, рекла таа.

Курт се консултирал со водачите на црквата и ја прифатиле донацијата како можност за ширење на евангелското дејствување во овој град.

Меѓутоа, изгледало дека сатаната сакал ова да го спречи. Судските спорови околу сопственоста над куќата во кои учествувал Курт траеле наредните пет години, додека целиот предмет не завршил на Врховниот суд на Боливија.

Оваа судска постапка навистина долго траела, но добриот Господ интервенирал и врховниот суд пресудил во корист на Христијанската адвентистичка црква за само еден месец. Црквата добила сопственост над куќата и земјиштето, така што на неа планира да изгради нова црковна зграда и центар за здрави животни навики.

Дел од даровите на 13-та сабота ова тримесечје ќе бидат употребени за изградба на црковна зграда и центар за здрави животни навики во Тринидад.

Ви благодарам што планирате великодушно да ги приложите вашите средства на 24 септември со цел на оваа парцела да може да биде изградена клиника која ќе ја лечи душата.

„Бог уште еднаш покажа дека прави сè во свое време и одлучува во најдобро време да се остварат работите“, изјавува Курт. „Нека се оствари Неговата волја на земјата, исто како што се остварува и на небото“.

By Andrew McChesney

Во врска со искуството

- Преземете ги сликите од Фејсбук: (bit.ly/fb-mq).
- Преземете ги мисионските информации и брзи факти од Јужноамериканската дивизија: bit.ly/sad-2022.
- Оваа мисионската историја ја изнесува целта бр. 4 од стратешкиот план „Јас ќе одам“ на Христијанската адвентистичка црква: „Да се зајакнат адвентистичките институции кои се борат за заштита на слободата, здравјето на целокупното човечко тело и јакнење на надежта преку Исусовото дејствување и обновување на Божјиот лик во луѓето. За повеќе информации дознајте на: IWillGo2020.org.“

Брзи факти

- Боливија е секуларна држава чиј устав гарантира слобода на вероисповед.

Двата најголеми градови во Боливија се Ла Паз и Сукре.

Боливија го добила името по Симон Боливар, венецуелскиот воен и политички водач кој водел герилска војна во Венецуела, Боливија, Колумбија, Еквадор, Перу и Панама против шпанската империја. Шпанското владеење во Боливија започнало во 16 век и траело до 1825 год., по долга 16-годишна војна.

Само 11% од патиштата во Боливија се асфалтирани.

Традиционалното боливиско јадење е Sopa de mani, односно супа од кикиритки. Се прави од тестенини, зеленчук и мелени кикиритки.

Главни извозни адути на Боливија се природниот гас, минералните руди, златото, калајот, сојата и производите од соја.



Прекрасната карпа

БРАЗИЛ | 30 јули 2022

Жакелина

Градот Итапаси во централен Бразил се наоѓа покрај река и го носи називот „Прекрасната карпа“. Постои добра причина поради која Итапаси го носи тоа име. Градот се наоѓа во тропска област во која има богати наоѓалишта на различни минерали. Рударите ја копает кристалната руда Мика, која се употребува во козметичката индустрија. Исто така, има и наоѓалишта на злато. Со прекрасните кристали и сјајното злато, градот со право се нарекува „Прекрасната карпа“ на Бразил.

Меѓутоа, не било сè така идеално во животот на Жакелина, која е една од 18.500 жители на овој град. Многубројните лични проблеми го исполнувале нејзиниот живот, а таа не знаела каде да се заврти и како да се справи со проблемите.

Во тоа време нејзината пријателка, Марија Рита, ја повикала на состанок на кој се собирале група жени во Христијанската адвентистичка црква.

На Жакелина многу ѝ се допаднало ваквото собирање, така што

почнала да доаѓа на овие состаноци секој вторник.

Таа дознала дека во црквата се одржуваат и други состаноци и набрзо почнала да доаѓа на сите собирања во текот на седмицата. Тоа било нешто сосема ново во нејзиниот живот.

Иако била воспитувана во христијанско семејство, во суштина, таа не го познавала Бога. Била крстена како мало девојче во црквата што ја посетувала нејзината фамилија. Подоцна таму учествувала на првиот обред на причестување. Во својата црква одела секоја недела, но нејзиното срце било празно. Не го чувствувала Божјето присуство во својот живот. Ретко ја читала Библијата, ниту, пак, размислувала за стиховите кои биле запишани во неа.

Нејзината пријателка Марија Рита, која пораснала во адвентистичко семејство, била одушевена што Жакелина почнала да доаѓа на црковните активности четири пати во текот на седмицата.

Овие две девојки почнале да разговараат за Бога. Марија Рита во

една прилика ја запрашала Жакелина што мисли за саботата и за состојбата на мртвите.

Жакелина никогаш порано не ги читала библиските текстови кои зборуваат за саботата и за состојбата на мртвите, и сега станала љубопитна и сакала да има повеќе информации за овие теми.

Почнала самостојно да ја проучува Библијата, барајќи ја вистината каква што Бог ја открил во Својата Реч. Почнала да размислува за стиховите од Библијата.

Кога Марија Рита ѝ понудила да ја проучува Библијата заедно со неа, таа со драга волја прифатила. Била фасцинирана од сознанието дека Бог ги нагласил принципите за добро здравје во Библијата.

Кога Божјата Реч почнала да дејствува на нејзиното срце, таа била особено восхитена од здравствената порака. Со универзитетска диплома како нутриционист, кога согледала дека адвентистичката црква ја нагласува важноста на квалитетната исхрана и здравите животни навики таа почувствувала дека Бог ја повикува да се приклучи на адвентистичката црква.

Библиските проучувања не биле секогаш толку едноставни. Понекогаш Жакелина не била подготвена да ги прифати новите вистини, но продолжувала да се моли и да проучува. Со текот на време-

Во врска со искуството

- Замолете некоја девојка да ја изнесе оваа сторија како лично искуство.
- Преземете ги сликите од Фејсбук: bit.ly/fb-mq.
- Преземете ги мисионските постови и брзи факти од Јужноамериканската дивизија: bit.ly/sad-2022.
- Мисионската сторија ги изнесува ставовите на Христијанската адвентистичка црква. Проектот „Јас ќе одам“ зборува за целите на духовното растење. Целта број 1 зборува за јакнење и диверзификација на мисијата на адвентистичката црква во големите градови, како и јакнење на работите кои влијаат на духовното растење. Целта број 5 зборува за проучувањето на поединците и семејствата со помош на духовни материјали. Оваа цел зборува за зголемување на бројот на верници на црквата кои редовно се молат, ја проучуваат Библијата користејќи ги саботношколските материјали и списите на Елена Вајт. Мисионската цел број 4 зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на IWillGo2020.org.

то во неа се развила желба целосно да му го предаде својот живот на Исуса Христа.

Ја завршила серијата на основните библиски вистини што ги проучувала со својата пријателка. Набрзо започнале нова серија за Откровението.

Во оваа библиска книга читала за уште поубаво место од нејзиното Итапаси.

Читала за новиот Ерусалим: „Тогаш јас, Јован, го видов Светиот Град – Новиот Ерусалим, како слегува од небо, од Бога, стокмен како невеста, која е украсена за својот маж“ (Откровение 21,2). „Основите на градскиот ѕид беа украсени со секаков вид скапоцени камења: првата основа е од јаспис, втората – сафир, третата – халкидон, четвртата – смарагд; петтата – сардоникс, шестата – сард, седмата – хрисолит, осмата – вирил, деветтата – топаз, десеттата – хрисопрас, единаесеттата – хијацинт; дванаесеттата – аметист“ (Откровение 21,19.20) „Нејзиниот ѕид беше изграден од јаспис, а градот од чисто злато, како чисто стакло“ (Откровение 21,18).


Го прочитала и Христовото ветување: „Кој има уво, нека чуе, што им зборува Духот на црквите: „На оној, кој победува, ќе му дадам од скриената мана, ќе му дадам и бел камен и на каменот напишано ново име, што никој не го знае, освен

оној, кој го добива“ (Откровение 2,17).

Жакелина била подготвена за крштевање.

Денеска таа блеска со Христовата љубов во нејзиниот град. Таа се моли Бог преку неа да дејствува на нејзиниот сопруг и нивната ќерка да го запознаат Исуса и да тргнат кон Новиот Ерусалим, прекрасната карпа на универзумот.

„Благодарна сум му на Бога што внесе прекрасни луѓе во мојот живот и јас знам дека сите работи се усогласени и одат во добар правец, бидејќи Бог има план за мојот живот“, изјавува таа. „Му благодарам на Бога за тоа што сум и за се што имам. Му благодарам што многу ме сака иако не го заслужувам тоа. Сакам да растам и да напредувам во Христа, Тој да ме употреби уште многумина да доведам кај Него“, со длабока благодарност заклучува Жакелина.

Ви благодарам што планирате и великодушно да ги издвоите средствата на 24 септември, кои ќе бидат употребени за изградба на четири нови црковни згради во Бразил, така што многу луѓе како Жакелина може да доаѓаат на црковните состаноци, да го запознаат Исуса и да се подготвуваат за Неговото скорешно доаѓање. 

By Andrew McChesney



Молитви за новата црква

БРАЗИЛ | 6 август 2022

Симона

Б
Р
А
З
И
Л

Една доцна вечер, Симона застанала во просторијата за одмор во болницата во која работела како медицинска сестра во Јужен Бразил.

Видела дека телевизорот бил вклучен и почнала да ги менува програмите со далечинскиот управител. Нејзиното внимание го привлечело говорот на еден постар човек кој зборувал на една од програмите. Неговите зборови ја заинтересирале. Зборувал за одредени здравствени принципи, а Симона сакала да дознае нешто повеќе за тоа.

Програмата се емитувала во Бразил на каналот „Нова доба“, кој е дел од религиозните програми на португалски јазик на меѓународниот ТВ канал „Надеж“.

Од таа вечер, Симона почнала редовно да ги следи програмите на „Нова доба“. И се допаднале овие емисии и набргу станала заинтересирана за Христијанската адвентистичката црква.

Таа одредено време му се молела на Бога за постојана работа. Работела како медицинска сестра со повеќе краткорочни договори во различни болници исполнувајќи ги сопствените смеќни. Сепак, копнеела да има постојана работа, која би можела да ѝ обезбеди средства со кои ќе може да купи куќа и да им обезбеди финансиска сигурност на своите ќерки Жаклина и Ана Клаудија.

„Драги Боже“, се молела таа. „Помогни ми да најдам постојана работа.“

Додека се молела, на нејзината електронска пошта пристигнал одговор за работа како медицинска сестра во еден град 1.500 км на север од централниот дел на Бразил.

Во тој момент ја гледала програмата „Нова доба“, така што одлучила да ја побара адвентистичката црква во новиот град. Меѓутоа, таму немало адвентистичка црква.

Симона ги променила своите молитви. Наместо да се моли за постојана работа, одлучила да бара од Бога да отвори адвентистичка црква во нејзиниот град.

Драги Боже, те молам основај адвентистичка црква во ова место.

Кратко време потоа, добила уште еден договор за работа како медицинска сестра во друг град. Сега заедно со нејзините ќерки морала да се пресели во ова оддалечено место. Овој град, Уруита, се наоѓал на половина час возење од нејзината куќа.

Симона се надевала дека таму постои адвентистичка црква, меѓутоа, за жал, и во ова место немало наша црква.

Продолжила да се моли на Бога да се основа црква во овој град.

Еден ден додека возела од работа за дома, поминала низ центарот на градот и на една зграда видела натпис „Нова доба“.

Во Бразил многу цркви имаат натпис „Нова доба“.

Симона не можела да поверува на своите очи. Нова црковна зграда на Христијанската адвентистичка црква била отворена во нејзиниот град. Нејзиното срце се исполнило со толку голема радост што не успевала да ја прикрие.

Бог одговорил на нејзините молитви.

Влегла во црквата, која била посветена кратко време пред тоа. Радосно им се претставила на двајцата пастори што стоеле и разговарале.

„Веќе подолго време се молам да се основа адвентистичка црква во овој град“, ја споделила својата радост со пасторите.

Тие биле среќни што можеле да ја запознаат и што дознала за адвентистичката

Мисионски информации

- 1939 година адвентистичкото мисионско здравствено дело било основано во Бразил со отворање на клиниката Боа Виста („Убав Поглед“) под водство на д-р Антонио Алвеш де Миранда. Во 1942 година клиниката добила нов назив „Casa de Saude Liberade“ (Куќа на спасението и слободата). Во денешно време клиниката прераснала во болница под водство на д-р Галдин Њунеш Виера и е позната под називот Адвентистичка болница Сао Паоло.
- Во јули 1900 година излегол првиот број на списанието „O arauto de verdade“ (Весник на вистината), кое е прво адвентистичко списание на португалски јазик.

црква преку каналот „Нова доба“.

Денес таа го завршува проучувањето на основните библиски вистини и се подготвува да му го предаде своето срце на Исуса преку библиско крштевање.

Но, уште сега таа е сведок кој ги осветлува сите со кои стапува во контакт. Каде и да оди, таа ги користи можностите да ги повика луѓето да ја посетат црквата која Бог ја отворил како одговор на нејзините молитви.

„Бог го исполни мојот сон да имаме адвентистичка црква во овој град. Сега се молам Бог да ме употреби Неговото дело да напредува и животите на многу луѓе да бидат допрени од Неговата љубов“, вели Симона.

Ви благодарам што планирате великодушно да ги издвоите и приложите вашите средства на 24. септември, кои ќе бидат употребени за изградба на четири нови црковни згради во Бразил, така што многумина како Симона ќе можат да доаѓаат на црковните состаноци во овој град, да го запознаат Исуса и да се подготвуваат за Неговото скорешно доаѓање. 🌍

By Andrew McChesney

Во врска со искуството

- Замолете некоја девојка да ја изнесе оваа историја како лично искуство.
- Преземете ги сликите од Фејсбук: bit.ly/fb-mq.
- Преземете ги мисионските постови и брзи факти од Јужноамериканската дивизија: bit.ly/sad-2022.
- Мисионската историја ги изнесува ставовите на Христијанската адвентистичка црква. Проектот „Јас ќе одам“ зборува за целите на духовното растење. Целта број 1 зборува за јакнење и диверзификација на мисијата на адвентистичката црква во големите градови, како и јакнење на работите кои влијаат на духовното растење. Целта број 5 зборува за поучувањето на поединците и семејствата со помош на духовни материјали. Оваа цел зборува за зголемување на бројот на верници на црквата кои редовно се молат, ја проучуваат Библијата користејќи ги саботношколските материјали и списите на Елена Вајт. Мисионската цел број 4 зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на [IWillGo2020.org](https://www.IWillGo2020.org).

Ултиматум за саботата

БРАЗИЛ | 13 август 2022

Диого



Диого бил сиромашен, а неговиот газда на работа му дал ултиматум – да работи во сабота или да биде отпуштен. Се прашувал што да направи?

Неколку месеци порано, кога Диого се оженил, бил толку сиромашен што немал пари ни да изнајми куќа за себе и за својата сопруга во Бразил. Заедно со сопругата се преселил кај неговата тетка, која ништо не им наплатувала. Во тоа време Диого работел како стажист.

Тогаш дознал дека неговата сопруга Дијара е бремена и почнал да бара подобро платена работа. Меѓутоа, неговиот сон бил да започне самостојно некоја работа.

За својот сон му се обратил на Бога. Драги Боже, те молам, помогни ми да пронајдам работа каде што ќе можам да заработам доволно пари за да го исполнам својот сон да основам своја компанија.

Не му било лесно да најде работа поради неговите убедувања за саботата. Изгледа дека никој не сакал да вработи еден христијанин адвентист, кој барал од претпоста-

вените да му одобрат слободен ден од петок со заоѓање на сонцето па сè до зајдисонце во сабота. Меѓутоа, Диого не се обесхрабрувал туку продолжувал да се моли.

Еден ден добил повик од една бензинска пумпа, која барала работник за обезбедување.

Му рекол на сопственикот дека е христијанин адвентист и дека не може да работи во сабота. Со Божја милост ја добил работата, но и слободна сабота.

Бензинската пумпа се наоѓала блиску до неговиот дом. До работа одел со мотор, а работел секоја ноќ, освен во сабота.

Било опасно да оди на работа со мотор, исто како и самата работа што била ризична. Меѓутоа, нему навистина му била потребна оваа работа.

Еден ден сопственикот на бензинската пумпа му рекол на Диого дека повеќе не може да му дава слободна сабота. Го ставил пред ултиматум – или да работи во сабота или отказ. Во таквата ситуација Диого му рекол дека не сака по-

веќе да работи на бензинската пумпа.

Во тоа време неговата црква организираше еден мисионски проект, кој носел наслов „Халев“.

Овој мисионски проект била една иницијатива на Јужноамериканската дивизија која ги охрабрува верниците на црквата да учествуваат во мисионски активности во локалната средина посетувајќи ги луѓето во нивните домови, проучувајќи библиски теми со нив и споделувајќи други активности.

Диого и порано уживал во ваквите црковни активности размислувајќи: Би дејќи сега немам работа, можам целосно да се посветам на волонтирање. Меѓутоа, се сетил дека волонтерската работа бара дополнителни трошоци кои би го оптоварувале неговиот и онака слаб буџет. Долго време повеќе што имал мало бебе дома. Затоа продолжил да сонува да започне сопствен бизнис.

По многу молитви, одлучил да волонтира во мисионскиот проект „Халев“.

Сакал да му остане верен на Бога и да одговори

Во врска со искуството

- Прочитајте повеќе информации за мисионскиот проект Халев во енциклопедијата на Адвентистичката црква.
- Преземете ги сликите од Фејсбук: bit.ly/fb-mq.
- Преземете ги мисионските постови и брзи факти од Јужноамериканската дивизија: bit.ly/sad-2022.
- Оваа мисионска историја ја илустрира целта на мисијата бр. 1 на стратешкиот план на Христијанската адвентистичка црква „Јас ќе одам“, „за оживување на концептот за мисија во светот и пожртвувана мисионска работа како начин на живот, не само на пасторите, туку и на секој верник, млад или стар, во радосно сведочење за Христа и создавање ученици“. Проектот за основање четири цркви во Бразил ја илустрира целта на мисијата бр. 4, која зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на IWillGo2020.org.

Мисионски информации

Лео Халивел бил првиот пионер кој овде го организирал мисионско-медицинското дело во 1931 година така што изградил брод со кој пловел по реката Амазон. Овој бил првиот од серијата подоцна изградени бродови под името Лузерио (Светлосец) кои служеле да им даваат помош на илјадници луѓе кои живеат во непристапните предели на Амазон. Овие бродови дистрибуирале облека, храна, медицински помагала и лекови кои помагаат во лекувањето на многу болести како маларија, црвени паразити, неисхранетост, кожни болести, тропски болести и стоматолошки проблеми.

на Неговиот повик за мисија. Кога завршил црковниот проект, Диого сфатил дека во џебот има 700 бразилски реали околу 135 американски долари со кои тој можел да започне свој приватен бизнис.

Бог одговорил на неговите молитви. Во текот на наредните 4 години, Диого бил сопственик на успешна пекара. Како верник-лаик, тој исто така помага и во водењето на една адвентистичка црква во Бразил.

Црквата го организира мисионскиот проект „Халев“ секоја година и многу млади луѓе биле крстени како резултат на овој мисионски проект.

Диого изјавува: „Научив дека, кога сме му верни на Бога, Тој се грижи за нас.“

Ви благодарам што планирате да издвоите и да приложите средства на 24 септември, кои ќе бидат употребени за изградба на четири нови цркви во Бразил. 🌍

By Andrew McChesney



Црква под манговото дрво

БРАЗИЛ | 20 август 2022

Карла

Пасторот на црквата упатил повик кој Карла не можела да го одбие.

„Пријатели“, рекол пасторот. „веќе две години барам некој да ми помогне во основање на црква во селска средина надвор од нашиот град. Знам дека е оддалечено и дека треба доста да се патува, свесен сум дека во таа средина недостасу-

ваат погодности кои лесно може да се пронајдат во градот, но ако не досегнеме до нашите браќа и сестри на село, кој ќе го направи тоа наместо нас?“

Карла била стоматолог која со својот сопруг неодамна се доселила во овој дел на северозападен Бразил. Се молела на Бога да ја употреби во ова ново подрачје.

Зборовите на пасторот одсвонувале во нејзините уши. Таа сакала

да помогне во основањето на црквата на село. Одлучила да постави дрвена кутија во црквата во која луѓето можеле да ги оставаат своите донации врзани за овој проект.

Поминала една година откако Карла одлучила да побара плац за изградба на нова црква. Меѓутоа, плацовите во селските средини биле многу скапи.

Тогаш видела еден убав плац на главната улица на едно мало место и слушнала дека се продава многу евтино. Го пронашла сопственикот на имотот и тој понудил да го продаде за 35.000 бразилски реали (околу 6.650 американски долари).

Ги немала парите, но се осмелила да предложи: „Ако ви платиме 5.000 реали, дали би ни дозволиле остатокот да го плаќаме на рати?“ „Колку месечни рати би ви биле потребни“, запрашал сопственикот на имотот. „Можеме да ви плаќаме околу 50 реали (95 долари) месечно“, рекла таа.

„60 рати“, извикал тој. „Дали сакате оваа парцела да ми ја отплаќате наредните пет години? Јас ќе банкротирам за тоа време.“

„Но имаме добра причина за тоа. Сакаме да изградиме црква, а вие би ни помогнале во тоа. Дали некогаш сте граделе дом за Бога?“ го прашала човекот.

Признал дека некогаш не го правел тоа.

„Овде ви се пружа можност да го направите тоа.“

Сопственикот се согласил да го продаде. Но, на Карла ѝ биле потребни 5.000 реали кои веднаш требало да ги плати. Барала од верниците на црквата и успеала да собере 2.700 реали (515 американски долари), но и недостасувале уште 2.300 реали. Тогаш се сетила на дрвената кутија наменета за овој проект. Во неа имало точно 2.300 реали.

Можела да ја плати првата рата.

Потоа, вршела исплата секој месец додека не го изгубила редот колку рати платила. Изминала годината, а потоа и втората, но во третата година упатила предизвик за молитва кон Бога.

„Драги Боже, те молиме да ни помогнеш да го платиме долгот оваа година, за да можеме (две години порано) да го возвишуваме Твоето име на овој имот.“

Никому не му кажувала за своите молитви, но Бог ја слушнал. На место да плаќа по една рата месечно, таа можела да плаќа по две, три, четири или пет рати во еден месец. Секој месец ја прашувала благајничката задолжена за исплата уште колку рати преостанале.

Според нејзините пресметки, целокупниот долг требало да биде исплатен до септември таа година.

Овој месец конечно пристигнал, а пасторот снимил видео како Карла ја плаќа последната рата. Сопственоста над имотот конечно било пренесено на црквата и Карла

тој ден си заминала дома со огромна радост.

Меѓутоа, дома почувствувала некој неспокој. Совеќа не ѝ давала мир. Се преиспитувала колку уплати извршила.

Почнала да ги брои уплатници-те и потврдите. Изброила 48 исплати. Се почувствувала разочарана бидејќи недостасувале 12 уплати. Со тага му ја признала грешката на сопственикот на имотот.

Првата сабота во црква, водачот на саботната школа го покренал ова прашање за долгот, ставајќи пред црквата предизвик.

Напишете ги своите ветувања на ливчиња кои би можеле да ги исполниме до крајот на оваа година. Карла напишала отплата на преостанатите рати за новата црква.

Целта што ја поставила пред себе изгледала невозможна.

Меѓутоа, во октомври успеала да плати 5 рати, во ноември 4, а во декември последните три. На 19 декември верниците на црквата го прославили конечното исполнување и отплата на долговите.


Денеска 20 верници на црквата се собираат секоја сабота на богослужение. Оваа црква ја нарекуваат црква под манговото дрво.

Тие се собираат во ладовината на дрвото манго додека во близина се наоѓа црковната зграда.

Карла вели: „Ние го сакаме Бога, кој за нас прави многу повеќе од она што ни е потребно“.

Во врска со искуството

- Замовете некоја девојка да ја изнесе оваа историја како лично искуство.
- Преземете ги сликите од Фејсбук: bit.ly/fb-mq.
- Преземете ги мисионските постови и брзи факти од Јужноамериканската дивизија: bit.ly/sad-2022.
- Оваа мисионска историја ја илустрира целта на мисијата бр. 1 на стратешкиот план на Христијанската адвентистичка црква „Јас ќе одам“, за оживување на концептот за мисија во светот и пожртвувана мисионска работа како начин на живот, не само на пасторите, туку и на секој верник, млад или стар, во радосно сведочење за Христа и создавање ученици“. Проектот за основање четири цркви во Бразил ја илустрира целта на мисијата бр. 4, која зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на IWillGo2020.org.

Ви благодарам што планирате да ги издвоите и приложите вашите средства на 24 септември, кои ќе бидат употребени за изградба на четири нови цркви во Бразил. 

By Andrew McChesney



Песна во моето срце

БРАЗИЛ | 27 август 2022

Брено

Брено пораснал во семејство кое практикувало мешавина на христијанство и окултизам во градот Салвадор, во Бразил.

Тој учел во адвентистичко училиште. Таму имал професор кој во него развил желба за читање на Библијата.

Меѓутоа, Брено пораснал во бунтовен тинејџер. Од една страна учествувал на забави и пиел алкохол, а од друга страна школските правила почнале да му пречат. Изгледало како сите работи да се забранети во училиштето. Девојките не смееле да носат обетки и накит, кратки здолништа ниту, пак, да имаат долги и лакирани нокти. Уште полошо, момчињата не можеле да седат покрај девојчињата во училишната капела.

Школските правила на христијанско однесување за него немале никаква смисла и тој се противел на секој авторитет.

Кога Брено го завршил училиштето, тој престанал да оди во црква и да ја чита Библијата. Станал упорен критичар на христијанството. На своето друштво му зборувал дека ќе оди насекаде по светот, само не во црква.

Отворено го критикувал Бога за стиховите кои не можел да ги разбере. Лошо зборувал за црквата, дури и својата девојка ја одвлекол од црква.

Пет години по завршување на училиштето добил неочекуван повик од еден школски пријател, кој се викал Виктор, да присуствува на неговото крштевање. Денот на крштевање се покажал како пресвртница во неговиот живот.

По крштевањето, Виктор го запознал Брено со адвентистичкиот пастор. Тој се помолил за двете момчиња, потоа ги прегрнал и го повикал Брено да дојде во црква на богослужение.

Тој ден почнал поинаку да размислува.

Молитвата на пасторот и топло то добредојде го допреле неговото срце. Посакал повторно да дојде во црква.

Дошол на богослужение во сабота и за прв пат во животот вистински го запознал Бога и Неговата љубов. Преку проповедта на пасторот дознал многу повеќе за Христа, за радосната вест и за Неговата милост.


Во врска со искуството

За прв пат очите и ушите му биле отворени, а неговите негативни мисли исчезнале. Во црквата се чувствувал добредојдено и сакано од страна на другите верници, иако тие не го познавале. Верниците ја покажувале Божјата љубов за која пасторот во сабота им проповедал.

Кратко време по своето враќање во црква, почнал да ги проучува библиските теми со пасторот. За време на пандемијата Ковид 19, една посебна сабота бил крстен.

Брено сега сфаќа дека повикот на неговиот пријател да присуствува на крштевањето засекогаш го променил неговиот живот.

„Христос во целост го промени мојот живот. За кратко време од критичар станав Негов следбеник. Сите заслуги за тоа му припаѓаат на Бога поради Неговата совршена и безмерна љубов“, вели Брено.

Ви благодарам што планирате да ги издвоите и приложите вашите дарови на 24 септември. Овие дарови ќе бидат употребени за изградба на четири нови црковни згради, во кои младите луѓе како Брено ќе можат да дознаат за библискиот Исус полн со љубов кон луѓето. 

By Andrew McChesney

➤ Правилата на адвентистичкото училиште споменати во оваа мисионска историја го одразуваат основното верување бр. 22 на Христијанската адвентистичка црква за „Христијанското однесување“, која во еден дел гласи: „Ние сме повикани да бидеме побожни луѓе кои размислуваат, чувствуваат и дејствуваат во хармонија со библиските принципи во сите аспекти на личниот и општествениот живот. За Духот да го пресоздаде во нас ликот на нашиот Господ, ние се вклучуваме само во оние работи што во нашиот живот ќе создадат чистота, здравје и радост слична на Христа. Ова значи дека нашата разонода и забава треба да ги исполнуваат највисоките стандарди на христијанскиот вкус и убавина. Иако ги препознаваме културните разлики, нашето облекување треба да биде едноставно, скромно и уредно, да доликува на оние чија вистинска убавина не се состои од надворешно украсување, туку во непропадливиот украс на нежен и тивок дух“. Прочитајте повеќе: bit.ly/SDA-FB22.

➤ Преземете ги сликите од Фејсбук: bit.ly/fb-mq.

➤ Преземете ги мисионските постови и брзи факти од Јужноамериканската дивизија: bit.ly/sad-2022.

➤ Мисионската историја ги изнесува ставовите на Христијанската адвентистичка црква на целта бр. 5 на проектот „Јас ќе одам“ кој зборува за поучувањето на поединците и семејствата со помош на проучување на Библијата, саботношколските материјали и списите на Елена Вајт. Проектот на 13-тата сабота е наменет за основање 4 цркви во Бразил, што ја одразува мисионската цел број 4 која зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на IWillGo2020.org.



Костим за капење во црква

БРАЗИЛ | 3 септември 2022

Регина

Б
Р
А
З
И
Л

Службениците во канцеларијата сакале да прават шеги на сметка на Алваро.

„Зошто никогаш не доаѓаш со нас на пијалак?“, го прашал еден од колегите.

„Каде беше минатата сабота, прашал друг. Никогаш не доаѓаш на нашите саботни забави“.

Алваро секогаш трпеливо се насмевнувал. Се обраќал со благ тон и со доста разбирање кон своите колеги.

Неговото однесување го привлело вниманието на Регина. Таа дознала дека тој е христијанин адвентист.

Шегите и исмевањата продолжиле и во наредните неколку години во канцеларијата на службеникот на владата на Бразил во градот Салвадор во кој работеле Алваро и Регина. И покрај се, Алваро никогаш не делувал повредено.

Еден ден, колегата Жилберто ја повикал Регина заедно со него

да оди на местото каде што Алваро го минува времето празнувајќи ја секоја сабота.

„Слушнав дека тоа е некое невообичаено место, не е црква, но таму може да дознаеме повеќе информации за Библијата“.

Регина сакала да дознае повеќе за Библијата, така што наредната сабота отишле на ова место заедно со Жилберто.

Го облекла својот костим за капење под просирната облека, бидејќи планирала по богослужението да оди на плажа.

Жилберто ја однел во една куќа во резиденционалниот дел на градот. Таму Регина се чувствувала многу пријатно.

Куќата не изгледала како црква, а немало ниту надворешни знаци кои укажувале дека се работи за некоја религиозна организација.

Ова место било познато под името „Да ја шириме Исусовата љубов“.

Луѓето ја поздравиле Регина со насмевки и прегратки. Во групата студенти таа го забележала Алваро.

Пасторот и неговата сопруга држеле библиско проучување по кое одговарале на поставените прашања. Имало многу прашања, а одговорите го привлечеле вниманието на Регина. Многу ѝ се допаднало искрено то интересирање кое младите луѓе го покажале кон Библијата.

По проучувањето од Библијата, пасторот проповедал. Потоа Жилберто си заминал дома, а Регина на плажа.

Следната сабота, еден од нивните нови пријатели ги повикал да останат на богослужение.

Регина и Жилберто се срамеделе да го отфрлат повикот, па останале.

Се обиделе да седнат во задниот ред, бидејќи не биле соодветно облечени за во црква. Меѓутоа, проповедта толку многу им се допаднала што од тој ден секоја наредна сабота останувале да ги слушаат проповедите.

По една година, Жилберто со крштевање му го предал своето срце на Исуса.

Регина се спротивставувала. Што ќе каже семејството, што ќе кажат пријателите? Се сетила со колкав потсмев луѓето гледале на Алваро, а исто и фактот дека таа била одгледана во друга христијанска деноминација. Адвентистичката црква ѝ се чинела како нетрадиционална во споредба со нејзината црква.

Поминале четири години, а Регина дознала дека пасторот бил преместен на некое друго место. Го повикала, сфаќајќи дека повеќе не постојат причини за одложување на крштевањето.

Сакала јавно, преку крштевање да ја признае својата вера во Исуса Христа.

Брзи факти

➤ Бразил има најголема разновидност на животински видови, повеќе од која било друга држава на светот. Во него живеат 600 различни цицачи, 1.500 видови риби, 1.600 видови птици и 100.000 различни видови инсекти.

➤ Бразил има разновидни насади на овошје и зеленчук. Неговото земјоделство е многу развиено и многу ценето во светот. Тој извезува шеќерна трска, латекс, кафе, какао, памук, соја, ориз и тропско овошје.

Фудбалот е најпопуларен спорт во Бразил. Неговиот национален тим секогаш е меѓу најдобрите во светот. Пет пати биле светски прваци.

Реката Амазон тече низ Бразил и таа претставува втора по големина река на светот по реката Нил.

Многу членови на нејзиното семејство и пријатели ја прифатиле нејзината одлука и таа воопшто не се кае поради оваа своја одлука. Станала активен член на црквата, вклучувајќи ги и мисионските посети на луѓето кои имале потреба. Со текот на времето добила повик да стане дел од одборот на црквата.

Таа е благодарна на Бога за покажаната љубов. Изјавува дека благодарение на Христовата љубов станала дел од Божјето семејство.

„Секогаш кога имам прилика ја ширам Христовата љубов, на работа и на секое друго место на кое се наоѓам. Ние сме орудие кое Бог го користи за да ги привлече другите луѓе кон Големата љубов“, вели Регина.

Ви благодарам што со вашите дарувања на 13-та сабота пред три години помогнавте да се купи куќа за мисионски состаноци под име „Ширење на Христовата љубов“.

Ви благодарам што планирате да ги издвоите и приложите вашите дарови на 24 септември. Овие дарови ќе бидат употребени за изградба на четири нови црковни згради. 🌍

By Andrew McChesney

Во врска со искуството

- Преземете ги сликите од Фејсбук: bit.ly/fb-mq.
- Преземете ги мисионските постови и брзи факти од Јужноамериканската дивизија: bit.ly/sad-2022.
- Оваа мисионска сторија ја илустрира целта на мисијата бр. 1 на стратешкиот план на Христијанската адвентистичка црква „Јас ќе одам“, „за оживување на концептот за мисија во светот и пожртвувана мисионска работа како начин на живот, не само на пасторите, туку и на секој верник, млад или стар, во радосно сведочење за Христа и создавање ученици“. Проектот за основање четири цркви во Бразил ја илустрира целта на мисијата бр. 4, која зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на IWillGo2020.org.



Потрага по вистината

БРАЗИЛ | 10 септември 2022

Лео и Крис

Најара долго време сакала нејзиниот брат да оди со неа во адвентистичката црква во местото Бродовски, во Бразил. Таа видела можност кога нејзиниот брат со неговата сопруга ја напуштил својата црква поради доктринарни несогласувања.

Нејзиниот брат Лео и неговата сопруга ја барале црквата која ги следи учењата на Библијата.

Најара му покажала на својот брат и снаа некои адвентистички книги. Им понудила да проучува библиски лекции со нив. Меѓутоа, изгледало дека Лео не е заинтересиран. Му било чудно што адвентистите избегнуваат да јадат одредени намирници. Тој не сфатил зошто адвентистите ја празнуваат саботата наместо неделата.

Меѓутоа, неговата сопруга Крис била заинтересирана да дознае нешто повеќе за Откровението.

Во нејзината црква оваа библиска книга никогаш не се проучувала. Таа не сакала да ги започне проучувањата без својот сопруг.

Најара ѝ зборувала на снаата за библиското проучување по класи за време на саботната школа во нејзината црква.

Собрани сме во помали групи и проучуваме одредени библиски лекции пред богослужението, рекла Најара.

На Криси ѝ се допаднала идејата за библиско проучување секоја седмица во црквата. Се замислувала себеси како учествува во дискусијата во рамките на малите групи. Иако никогаш порано немала стапнато во саботната школа, љубовта кон таа идеја веќе се раѓала во нејзиното срце.

Најара ѝ праќала клипови со христијански песни на својата снаа и на својот брат, како и линкови за адвентистички проповеди на ТВ каналот на португалски јазик Novo tempo (Нова доба).

Крис не сакала да прави раздор во својот дом со сопругот, па затоа овие проповеди ги гледала додека тој бил на работа.

А тогаш Лео доживеал сериозна повреда на работа, паднал од камион право на глава и бил итно пренесен во болница.

Додека чекала пред хируршката сала во која траела операцијата на главата на нејзиниот брат, Најара ја тешела својата снаа.

Пасторот и сите други во црквата се молат за Лео.

По некое време хирургот што го оперирал изјавил дека операцијата била успешна.

Рекол дека повредата е сериозна, но дека сепак Лео во целост ќе закрепне.

Наредниот ден, кога посетата била дозволена, Крис била изненадена кога нејзиниот сопруг изјавил дека адвентистичкиот пастор веќе го посетил и се помолил за него.

Најара повторно понудила да ги проучува библиските лекции, а Крис тогаш прифатила, но под услов нејзиниот сопруг да не знае за тоа. Сакала да избегне какви било конфликти. Се договориле за датум кога ќе започнат со проучување во моментите кога Лео нема да биде дома.

Меѓутоа, Крис не се чувствувала пријатно што скришум од својот сопруг сакала да ја проучува Библијата со Најара. Дента кога се договориле да започнат со проучување,

Во врска со искуството

- Преземете ги сликите од Фејсбук: bit.ly/sad-2022.
- Преземете ги мисионските постови и брзи факти од Јужноамериканската дивизија: bit.ly/sad-2022.
- Мисионската сторија ги изнесува ставовите на Христијанската адвентистичка црква. Проектот „Јас ќе одам“ зборува за целите на духовното растење. Целта број 1 зборува за јакнење и диверзификација на мисијата на адвентистичката црква во големите градови, како и јакнење на работите кои влијаат на духовното растење. Целта број 5 зборува за поучувањето на поединците и семејствата со помош на духовни материјали. Оваа цел зборува за зголемување на бројот на верници на црквата кои редовно се молат, ја проучуваат Библијата користејќи ги саботношколските материјали и списите на Елена Вајт. Мисионската цел број 4 зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на IWillGo2020.org.

Брзи факти

- Бразил е додаден на картата на светот во текот на европската колонизација на американскиот континент од страна на Шпанија и Португалија во 15 век. Кога првите Европјани дошле во Бразил, во него живееле околу 30 милиони староседелци. Денеска ги има околу 300.000 и живеат главно во зафрлените делови на оваа држава.
- 60% од прашумата на Амазон ѝ припаѓа на Бразил.

Во прашумите на Амазон се наоѓаат околу 70 племиња до кои цивилизацијата сè уште не допрела.

Лео не отишол на работа туку учествувал на проучувањето заедно со двете жени.

Во текот на наредните неколку месеци, Лео и Крис ги проучиле сите 28 лекции со Најара. Додека дознавале повеќе информации за Библијата, нивните предрасуди кон адвентистите исчезнале. Согледале дека црквата се стреми да ги следи библиските учења.

Крис набрзо била крстена заедно со својот син Езекиел, а година дена подоцна и Лео со нивната ќерка Тамирис.

Денеска Лео и Крис ја водат саботната школа во адвентистичката црква во градот Бродовски.

Главното мото на одделението на саботната школа ги рефлектира принципите на нивните животи. Јас и моето семејство со радост ќе му служиме на Бога.

Дел од даровите на 13-та сабота ова тримесечје ќе бидат употребени за изградба на нова црква во Бродовски, за да може уште повеќе семејства со радост да му служат на Бога.

Ви благодарам што планирате да издвоите и приложите средства на 24 септември кои ќе бидат употребени за изградба на 4 нови црковни згради. 🌍

By Andrew McChesney



Потпирајте се само на Бога

БРАЗИЛ | 17 септември 2022

Карла

Сè изгледало совршено и под контрола кога Марсело му го предал своето срце на Бога во Бразил. А тогаш, новата управа ја презела текстилната компанија во која работел и почнала да внесува промени кои ја ставиле неговата работа под голем ризик.

Новите менаџери го смалиле бројот на работни часови на службениците во текот на работната седмица и саботата ја направиле работен ден.

Марсело немало намера да работи во сабота. Верно ја држел саботата секоја седмица од моментот кога пред три години со својата сопруга се придружил на Христијанската адвентистичка црква.

Марсело се обидел да разговара со управата, но без успех. Сите службеници морале да потпишат согласност за дополнителен работен ден.

Марсело бил единствениот што одбил.

Страв се вовлекол во него додека размислувал за неизвесната иднина. Дали ќе добие отказ? Што ќе се случи?

А тогаш донел одлука сè да предаде во Божји раце. Ќе дозволи Бог да се грижи за него. Мир го исполнил неговото срце кога ја донел оваа одлука. Имал доверба дека Бог нема да го заборави.

Пламенот на неволјите станувал сè посилен кога фирмата почнала да ја спроведува својата нова работна програма. Во текот на првата седмица, Марсело го следел истиот распоред како и другите службеници, но во сабота заминал во црква додека другите колеги биле на работа.

Кога се вратил на работа во понеделник, на свое изненадување, видел дека не добил отказ. Деновите минувале и тој размислувал што ќе се случи понатаму. Во текот на исплатата на платите сфатил дека неговата плата била намалена.

Марсело не знаел како ќе преживее со неговата сопруга. Покрај тоа, пред

Во врска со искуството

- Замолете некое момче да ја изнесе оваа историја како лично искуство.
- Преземете слики од Фејсбук: bit.ly/sad-2022.
- Преземете ги мисионските постови и брзи факти од Јужноамериканската дивизија: bit.ly/sad-2022.
- Мисионската историја ги изнесува ставовите на Христијанската адвентистичка црква на целта бр. 5 на проектот „Јас ќе одам“ кој зборува за поучувањето на поединците и семејствата со помош на проучување на Библијата, саботношколските материјали и списите на Елена Вајт. Проектот на 13-тата сабота е наменет за основање 4 цркви во Бразил, што ја одразува мисионската цел број 4 која зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на IWillGo2020.org.

Брзи факти

- Највисокиот планински врв во Бразил е Pico de Nebima (Врв на маглата) и се наоѓа на 2994 метри. Се наоѓа на границата со Венецуела. Бидејќи речиси секогаш е обвиеан со облаци, бил откриен дури 1950 г. Овој планински врв е освоен во 1965 г., 12 години по Монт Еверест.
- Бразил е единствена држава во Јужна Америка во која се зборува на португалски јазик.
- Бразил има околу 4.000 различни аеродроми, повеќе од која било друга држава на светот, освен САД каде има околу 13.513 аеродроми.
- Статуата на Исус Христос во Рио Де Жанеиро е тешка 576.062 кг и е висока 38 метри. Таа претставува едно од седумте светски чуда.

извесно време неговата сопруга останала бремена.

Неговото работно опкружување веќе не му пружало задоволство. Колегите го исмејувале: „Ти си луд“, рекол еден. „Ти си мрзливец“, рекол друг. Марсело никогаш нема да ги заборава зборовите на еден од колегите кој му рекол: „Баш би сакал да видам што ќе стори сега твојот Бог за тебе“.

Марсело ја обновил својата одлука сè да препушти во Божји раце. Од месец во месец, тој и неговата сопруга живееле со вера и со помош на собрани средства од страна на роднините и браќата и сестрите од црквата.

Како продолжувала кризата, така, тој ја зацврснул својата одлука. Ќе му остане верен на Бога, без оглед колку ќе го чини тоа.

По некое време, неговите колеги од работа престанале да го исмеваат гледајќи ја неговата вера во Бога и ревност на работното место. Дотолку повеќе што некои од нив почнале да го поддржуваат.

Еден ден колегите потпишале петиција упатена до управата барајќи Марсело да добие слободна сабота и цела плата. Управата не одговорила на нивната петиција.

Две години поминале, но Бог не забораил на Марсело и на неговото семејство. Тој го доживеал исполнувањето на зборовите на псалмистот: „Бев млад и остарев но не видов оставен праведен човек ни-

ту децата негови леб да просат“ (Псалм 37,25).

Бог го благословил Марсело што му останал верен. Еден ден примил неочекувано писмо од управата. Водството на фирмата признало дека не биле чесни кон него кажувајќи му дека ќе му ја вратат неговата цела плата и право слободно да ја држи и почитува саботата.

Марсело и неговата сопруга биле одушевени! Бог одговорил на нивните молитви!

Радосно одел на работа и во следните 14 години. Тој изјавува. Јас можам да посведочам дека се исплати да му служите на Бога.. Верувам дека со Божјата милост можам да оставам добра трага во компанијата. Многу колеги дознаа за Бога и Неговата љубов и Неговата верност преку моето искуство. Се осведочија што може мојот Бог да направи.

Дел од даровите на 13-та сабота ова тримесечје ќе биде употребен за изградба на нова црква во родниот град на Марсело, Мауо, во Бразил.

Ви благодарам што планирате да издвоите и великодушно да приложите средства на 24. септември кои ќе бидат употребени за изградба на 4 нови црковни згради. 🌍

By Andrew McChesney



Прославувајте го Господарот на саботата

БРАЗИЛ | 24 септември 2022

Фелипе

Сè почнало во основно училиште кога бил петто одделение. Фелипе тогаш за прв пат присуствувал на задолжителниот час по религија во својата приватна школа во Бразил.

Неговите родители му објасниле на директорот дека нивното семејство припаѓа на Христијанската адвентистичка црква и барале од него нивното дете да биде изземено од настава во сабота.

Директорот видел поголеми проблеми кои можеле да се испречат пред Фелипе во иднина.

Како ќе дипломира ако не оди на настава во сабота и зар не е секој ден Господов ден?

Меѓутоа, одобрил момчето да излезе од училница за време на часот по религија и да оди во некоја друга училница за да ја чита својата Библија. Фелипе се чувствувал непријатно со тоа што се разликувал од останатите деца, но воопшто немал желба да им се прилагодува. Во својот детски ум тој си размислувал: „Ако Бог им бил верен на Даниел и Јосиф, ќе ми биде и мене“.

Првите саботни часови за Фелипе почнале во 6-то одделение. Во почетокот биле само два или три часа. Тој бил слободен, а учел од препишани белешки во тетратките на своите другари. Школото го почитувало неговото право да ја празнува саботата и тој малку по малку успеал да го заврши основното училиште.

За 13-та сабота

- Потсетете ги сите дека нивните мисионски дарови служат за ширење на Божјата Реч ширум светот и дека една четвртина од даровите на 13-та сабота ќе бидат употребени за изградба на 8 цркви во две земји во Јужна Америка.
- Нараторот не мора приказната да ја научи напамет, но мора да биде доволно запознат со материјалот да не мора да чита од него.

Пред или по приказната, користете карта за да ги покажете двете земји на југот на Јужноамериканската дивизија – Боливија и Бразил, кои ќе добијат средства од 13-та сабота за изградба на 8 нови цркви, по 4 во секоја од овие две земји.

Кога тргнал во средно училиште, неговите родители повторно биле повикани на разговор.

„Многу часови и испити се одржуваат во сабота, дали сте сигурни дека сакате вашиот син да го посетува ова училиште?“

Таткото на Фелипе бил цврсто решен. Тој сакал момчето да остане во училиштето, кое се наоѓало покрај основното училиште во кое учел неговиот татко.

Фелипе не доаѓал на настава во сабота. Понекогаш било тешко. Половина од часовите по некои предмети биле во сабота и не постоело друго време во кое можело да се надополни тоа градиво. Меѓутоа, Бог ја благословил верата на Фелипе и тој ја положил годината.

Во почетокот наставата во средното училиште траела од 13.30 до 20.30 од понеделник до петок, со повремени часови во текот на утринските периоди. Меѓутоа, бројот на часовите се зголемил од три часа во петок, и седум часа во сабота претпладне и четири попладне.

Фелипе не одел на настава во сабота. Вредно учел од белешките на своите другари и добивал добри оценки. Бог го благословил така што со успех дипломирал и го завршил средното училиште.

Потоа дошло време за полагање на примениот испит за факул-

тет. Сакал да студира медицина на државниот универзитет. Негов сон бил да стане доктор.

Меѓутоа, неговиот свет се урнал кога не успеал да се најде на листата на оние кои го положиле примениот испит.

„Секогаш ти бев верен, зошто сега не ме благослови?“

Иако бил тажен, чувствувал мир кој доаѓал од довербата во Бога кој знае сè, кој слуша сè и кој гледа сè.

Се пријавил за полагање на испитот на приватниот универзитет на кој работел неговиот татко. До денешен ден се сеќава на примениот испит со наслов „Наука и религија“. Неговото име повторно не се нашло меѓу оние кои биле примени да студираат.

Потоа се молел и размислувал цела седмица. По некое време, универзитетот издал проширена листа на студенти кои ќе бидат примени на студии. Неговото име се наоѓало меѓу нив.

Наставата во сабота и натаму претставувала проблем. Во третата година на студии имал еден предмет 4 часа седмично, вклучувајќи ги и двата кои се паѓале во сабота. Фелипе не доаѓал на настава во сабота, така што професорот што го предавал предметот го турнал на испитот. Студентскиот советник не можел ништо да направи во неговиот случај.

На кој начин планираш да станеш доктор? Го прашал. Оваа професија ќе бара многу откажување од тебе. Не можеме ништо да сториме за тебе.

Меѓутоа, Бог се погрижил на неверојатен начин.

Кога Фелипе го пријавил следниот семестар, дознал дека бројот на студенти што паднале во претходниот семестар на испитот, кој бил критичен и за него, бил необично голем. Како резултат на тоа, додаден е еден час од овој предмет, кој не се паѓал во саботен ден.

Тоа била можност Фелипе уште подобро да го совлада материјалот, да стекне симпатии кај професорот и на крајот да го положи испитот.

Во текот на студиите многу професори се распрашувале во врска со неговото отсуство од настава во сабота, покажувајќи дека го почитуваат неговото право на религиозна слобода, откако претходно ќе им ги објаснил своите убедувања во врска со седмиот ден, саботата.

Испитите во сабота продолжиле да бидат пречка и кога Фелипе ги завршил основните студии. Ис-

Во врска со искуството

➤ Замолете некој младич да ја изнесе оваа историја како лично искуство.

Денеска Фелипе работи како доктор по ендокринологија.

Верноста кон саботата служеше како алатка за мисионерско искуство во приказната на Фелипе. Дискусирајте на часот на училишната сабота колку луѓе научија и го запознаа Бог подобро преку вашето верно празнување на саботата.

➤ Преземете слики од Фејсбук: bit.ly/sad-2022.

➤ Преземете ги мисионските постови и брзи факти од Јужноамериканската дивизија: bit.ly/sad-2022.

➤ Оваа мисионска историја ја илустрира целта за Духовен раст бр. 7 од стратешкиот план „Јас ќе одам“ на Христијанската адвентистичка црква, „Да им се помогне на децата и младите да го стават Бога на прво место и да го практикуваат библискиот поглед на светот“. Проектот за основање четири цркви во Бразил ја илустрира целта на мисијата бр. 4, која зборува за јакнење на адвентистичките институции кои се борат за зачувување на слободата, здравјето на целокупното човеково тело и јакнење на надежта преку Исусовото дејствување во обновата на Божјиот лик во луѓето. Повеќе информации за стратешкиот проект „Јас ќе одам“ на Христијанската адвентистичка црква дознајте на IWillGo2020.org луѓето на Божјиот лик“. За повеќе информации, одете на веб-локацијата: IWillGo2020.org.

питите за медицинско стажирање, а подоцна и докторската лиценца, биле одредени во сабота. Меѓутоа, Фелипе успеал да се договори со управата на универзитетот тие испити да ги полага во некој друг ден. На испитот за докторска лиценца, само 30% од студентите

постдипломци успеале да положат. Меѓу нив прв на листата за цел Бразил стоело името на Фелипе.

Денеска тој е професор на приватниот универзитет на кој некогаш студирал.

Пред некој ден некој негов колега, професор на колегиумот, спомнал дека една студентка адвентистка е присутна на неговите предавања.

„Како ќе дипломира ако не доаѓа на предавања во сабота“, го прашал.


Одговарајќи му на овој професор, Фелипе рекол: „Пред себе имате жив доказ дека некој кој не доаѓа на предавања во сабота може да дипломира и да стекне звање доктор кој ќе биде меѓу најдобрите во државата“.

Приказната за саботата и понатаму се повторува. Како што Бог

му помогнал на Фелипе во негова-та верност кон Него, Тој му помага и на секој друг верен студент, чие искуство може да се обликува во мисионска приказна на слава на Божјото име.

Дел од даровите на 13-та сабота ќе бидат употребени за изградба на 4 нови цркви во Бразил, за да може уште многу луѓе го запознаат Господарот на саботата. Дел од даровите ќе биде употребен и за изградба на 4 нови цркви во Боливија.

Ви благодарам што планирате великодушно да ги издвоите и приложите средствата кои ќе помогнат во ширење на евангелието во Јужноамериканската дивизија.

(Приложување на даровите во придружба на инструментална изведба во заднина). 

By Andrew McChesney

Идни проекти на 13-тата сабота

Проектите кои ќе бидат во средиштето на следното тримесечје се насочени кон Јужнопацифичката дивизија при Генералната конференција на Христијанската адвентистичка црква:

- Основање на ТВ канали и ФМ радио „Надеж“ во Папуа Нова Гвинеја.
- Снимање и продукција на детска ТВ серија „Царски ученици“ од 5 сезони, со по 13 епизоди во секоја сезона. Приказните од ТВ серијата се засновани на книгите „Патот кон Христа“, „Христовиот живот“, „Христовите параболи“, „Патријарси и пророци“, „Делата на апостолите“ и „Големата борба“.

ИЗВОРИ

Не заборавајте да го преземете вашето бесплатно видео Mission Spotlight, кое содржи извештаи од Јужната Азископацифичка дивизија и пошироко. Преземете или проследете ја веб-страницата на Адвентистичката мисија на bit.ly/missionspotlight.

Онлајн информации

Следниве се извори на информации можат да бидат корисни при подготовката за вестите во саботната школа. За повеќе информации за културите и историјата на земјите претставени во овој квартал, посетете ги:

Веб-страници

Боливија: веб-страница на владата Nations Online Britannica	bit.ly/Bolivia-Pres bit.ly/NationsOnline-Bolivia bit.ly/Britannica-Bolivia
Бразил: веб-страница на владата Lonely Planet World Travel Guide	bit.ly/Brazil-GOV bit.ly/LP-Brazil bit.ly/WTG-Brazil
Перу: веб-страница на владата Peru Travel National Geographic	bit.ly/Peru-GOV bit.ly/Peru-Tourism bit.ly/NatGeo-Peru
Уругвај: веб-страница на владата Lonely Planet Wikitravel	bit.ly/Uruguay-GOV bit.ly/LP-Uruguay bit.ly/WikiTravel-Uruguay

Seventh-day Adventist

Јужноамериканска дивизија	bit.ly/SDA-SAD
Боливиска унија	bit.ly/BoliviaUM_FB
Централна бразилска унија	bit.ly/SAD-CBUC
Чилеанска унија	bit.ly/SAD-EBUM
Северна Бразилска мисија	bit.ly/SAD-NBUM
Североисточна Бразилска мисија	bit.ly/SAD-NEBUM
Северозападна Бразилска мисија	bit.ly/SAD-NWBUM
Јужна бразилска унија	bit.ly/SAD-SBUC
Југоисточна бразилска унија	bit.ly/SAD-SEBUC
Западноцентрална бразилска мисија	bit.ly/SAD-WCBUM
Северноперуанска мисија	bit.ly/SAD-NPUM
Јужноперуанска мисија	bit.ly/SAD-SPUM
Уругвајска мисија	bit.ly/SAD-UUCM

Ќе помогне вниманието да се фокусира на светската мисија и да се зголеми седмичното мисионско дарување. Сосредоточете го своето внимание на светската мисија и зголемете ги седмичните мисионски дарувања. Побарајте од вашиот Одбор на саботната школа да ја постави целта за вашите мисионски дарувања. (Поставете повисока цел од онаа што била за минатото тримесечје, поделете ја сумата на 14 делови – (12 редовни тримесечни делови и два дела за тринаесеттата сабота). Покажете го неделниот графикон на напредок кон поставената тримесечна цел. Потсетете ги верниците исто така дека активностите на светската црква зависат од седмичните мисионски дарови на саботната школа. Дванаесеттата сабота поднесете извештај за мисионскиот дар собран во текот на тримесечјето и потсетете ги членовите на саботната школа да ги приготват своите дарови на тринаесеттата сабота за наредната седмица. Оваа информација за собраните средства мнозина ќе охрабрат да продолжат да ги приложуваат своите мисионски дарувања.

АДВЕНТИСТИЧКА МИСИЈА

**ГРАДИВО
ЗА САБОТНА ШКОЛА
3/2022**

Вести од светот

Излегува тримесечно

Издава:

Управниот одбор на Христијанската адвентистичка црква во Р. Македонија

Превод и техничка подготовка:

Мелита Томовска

Одговара:

Томе Трајков

Адреса:

„Влае“ бр. 42
1000 Скопје

www.adventisti.mk

ЗА ИНТЕРНА УПОТРЕБА

СЕВЕРНОАМЕРИКАНСКА ДИВИЗИЈА

УНИИ	ЦРКВИ	ГРУПИ	ЧЛЕНОВИ	ЖИТЕЛИ
Аргентинска унија	622	429	119.263	45.377.000
Боливиска унија	481	673	122.738	11.633.000
Централна бразилска унија	1.239	807	283.337	47.150.395
Чилеанска унија	686	309	104.239	19.470.000
Источна бразилска мисија	1.126	1.601	213.472	16.964.966
Екваторска мисија	308	368	54.332	17.511.000
Северна бразилска мисија	1.872	1.524	322.437	17.442.676
Северна перуанска мисија	1.424	1.722	213.721	16.418.565
Североисточна бразилска мисија	1.087	1.470	206.830	33.059.297
Северозападна бразилска мисија	1.001	838	169.491	7.598.084
Парагвајска мисија	69	90	13.654	7.255.000
Јужна бразилска унија	1.226	848	172.350	30.605.684
Јужна перуанска мисија	1.156	1.467	200.623	16.405.435
Југоисточна бразилска унија	1.397	1.069	223.162	43.033.609
Уругвајска мисија	60	50	7.127	3.531.000
Западноцентрална бразилска мисија	782	762	135.409	15.957.289
Додецени полиња	0	1	8	4.000
ВКУПНО	14.536	14.028	2.562.193	349.417.000

- 1 Нова црква во Ел Алто, Боливија
- 2 Нова црква во Ла Паз, Боливија
- 3 Нова црква во Кочабамба, Боливија
- 4 Нова црква во Тринидад, Боливија
- 5 Нова црква во Рибейрао, Бразил
- 6 Нова црква во Бродовски, Бразил
- 7 Нова црква во Мауа, Бразил
- 8 Нова црква во Сантос, Бразил

